

पशुचिकित्सा महाविद्यालयों के अखिल भारतीय खेलों का आयोजन कल से

पंतनगर। 3 फरवरी, 2010। विश्वविद्यालय के पचास वर्ष पूर्ण होने पर मनाये जा रहे स्वर्ण जयंती वर्ष में आयोजित हो रहे कार्यक्रमों में एक और कड़ी जुड़ गयी है। विश्वविद्यालय के पशुचिकित्सा एवं पशुपालन विज्ञान महाविद्यालय द्वारा 4-6 फरवरी तक अखिल भारतीय पशुचिकित्सा महाविद्यालयी बैडमिन्टन, टेबल टेनिस व व्यवसायिक प्रज्ञोत्तरी प्रतियोगिता का आयोजन किया जा रहा है। इस प्रतियोगिता में देश के कुल 8 पशुचिकित्सा महाविद्यालयों एवं विश्वविद्यालयों की टीम भाग ले रही हैं। ये टीम पंतनगर के अतिरिक्त मथुरा, तिरुपति बरेली, हिसार, लुधियाना, श्रीनगर तथा जबलपुर स्थित महाविद्यालयों की हैं। इस प्रतियोगिता में कुल 116 प्रतियोगी हैं, जिनमें 73 छात्र तथा 43 छात्रायें हैं।

इस प्रतियोगिता का शुभारम्भ पंतनगर विश्वविद्यालय के कुलपति डा. बी.एस. बिष्ट द्वारा 4 फरवरी, 2010 को प्रातः 10.00 बजे पशुचिकित्सा एवं पशुपालन विज्ञान महाविद्यालय के प्रांगण में किया जायेगा। इस अवसर पर विश्वविद्यालय के अधिष्ठाता, निदेशक व अधिकारी भी उपस्थित होंगे। बैडमिन्टन व टेबल टेनिस के मैचों का आयोजन विश्वविद्यालय स्टेडियम पर होगा तथा व्यवसायिक प्रज्ञोत्तरी का आयोजन डा. रतन सिंह सभागार में होगा। यह महाविद्यालय पूर्व में भी कई बार इन प्रतियोगिताओं का सफल आयोजन कर चुका है।